



www.oljan.fo

Jan Müller

23 - 05 - 2012

Cairn hefur dálkað illa í Grønlandi

Skotska oljufelagið Cairn Energy hefur latið nógv umhvørvisskaðilig evni út í sjógvin, meðan felagið hefur borað eftir olju úti fyri Vesturgrønlandi. Sambært Politiken í dag verður málið mettt so álvarssamt, at tað ørkymlar Danmarks Miljøundersøgelser. Politiken skrivur, at talan er um kemiska evnið Ultrahib, sum er í tí sokallaða reyða flokkinum á altjóða listanum yvir skaðilig evni. Sagt verður, at boripallarnir tí í danska og tí norska partinum av Norðsjónum lótu góð 30 tons av evnum í reyða flokkinum út í sjógvin í 2009. Harafturímóti hefur Cairn Energy latið meiri enn 160 tons av slíkum evnum út í sjógvin í Vesturgrønlandi eftir bara tveimum árum - í 2010 og 2011. Skjalainnlit, sum umhvørvisverndarfelagsskapurin Greenpeace hefur fingið, vísir, at Danmarks Miljøundersøgelser (DMU) metir málið so mikið álvarssamt, at stovnurin hefur gjørt av at kanna tað nærri. Stovnurin brúkar orð sum "kann ikki góðtakast" og "í stríð við altjóða avgerðir" um framferðina hjá Cairn Energy og krevur, at felagið gevst at brúka Ultrahib og brúkar onnur minni skaðilig evni ístaðin fyri. -Trupulleikin er, at her er talan um evni, sum tað tekur langa tíð at bróta niður, og sum kunnu hópa seg upp í umhvørvinum. Vit vita ikki, hvussu evnið virkar yvir eitt longri tíðarskeið, sigur David Boertmann, sum er granskari hjá DMU og serfrøðingur í arktiskum umhvørvi. Cairn tekur avleiðingarnar Tað stóra útlátið hjá Cairn Energy hefur eisini vakt ans ímillum grønlandskar politikarar. Formaðurin í vinnunevndini hjá Landstinginum, Naaja Nathanielsen, úr IA, sigur við Politiken, at tað er vandi fyri, at grønlandingar kunnu fáa stórar trupulleikar við umhvørvinum. - Gera vit ikki nakrar greiðar og strangar reglur fyri, hvussu nógv kemisk evni oljuvinnan kann lata út, kunnu vit fáa trupulleikar seinni, sigur hon við blaðið. Grønlandska rávefnisstýrið, sum góðkennir borgingar í grønlandsku undirgrundini, hefur álagt Cairn Energy at skerja útlátið. Og tað ætlar felagið

at gera, sigur Linda Bain hjá skotska felagnum við Politiken. -Vit fara at leggja eina nýggja ætlan, sum skal lúka øll tey krøvini, sum Ráevnisstýrið og Danmarks Miljøundersøgelse hava sett okkum, sigur hon við blaðið.